

## ПРЭЗЕНТАЦЫЯ

# Жывы голас «палескай ластаўкі»

*Выйшаў альбом з песнямі на словы  
Яўгеніі Янішчыц.*

“Палеская ластаўка” – так калісьці назваў Янішчыц будучы народны паэт Беларусі Ніл Гілевіч. Ніл Сымонавіч быў адным з тых, хто дапамог студэнтцы з палескай глыбінкі. Нездарма першы паэтычны зборнік Янішчыц, які называўся “Снежныя грамніцы”, выйшаў, калі аўтару споўнілася ўсяго 22 гады.

З часу трагічнай смерці Янішчыц, якая пры невядомых абставінах выпала з балкона ўласнай кватэры, прайшло ўжо 28 гадоў. Але пра творчасць паэтэсы не забываюць. Дзякуючы

кампаніі “Будзьма беларусамі!” з’явіўся альбом “Матылёк”. Ён уключае 28 песень барда Тацяны Беланогай на вершы Яўгеніі Янішчыц, унікальныя фотаздымкі з яе архіва, а таксама рарытэт – аўдыёзапісы 66 вершаў Янішчыц у аўтарскім выкананні з залатой калекцыі Белтэлерадыёкампаніі.

Дыск можна набыць у сталічных кнігарнях “Акадэмічная кніга” і “Логвінаў”, у этнацэнтры “Рагна”, праз інтэрнэт-краму [knihi.by](http://knihi.by).

**Дзяніс МАРЦІНОВІЧ.**